

ሰንበት ዘገብር ኄር

ሚያዝያ 6 2005 ዓ.ም (4/14/2013)

“ኪዳ እሞ ደጊም አይትበድሊ”

“ንዝሓለፈ ኣብ ምሕረት ኣምላኽ እመን፣ ሕጂ ዘሎኻዮ ኣብ ፍቕሩ ግበሮ፣ ንዝመጽእ ከኣ ኣብ ኢድ ኣምላኽ ሕደጎ” ቅ. ኣጎስጦኖስ።

መዝሙር፡ መኑ ውእቱ ግብር ኄር ወምእመን ዘይረክቦ እግዚኡ በምግባረ ሠናይ.

“መን እዩ እቲ ሕያዋይን እሙንን ኣገልጋሊ ንጎይትኡ ጽቡቕ ክገብር ዝጸንሐ እሞ ጎይትኡ ኣብ ልዕሊ ኩሉ ገንዘቡ ዝሸሞ እንደገና ከኣ ሕያዋይን እሙንን ኣገልጋሊ ብሒደት ተአሚናካ ኢኻ እሞ ኣብ ብዙኅ ክሸመካ እዩ፣ ናብ ታሕጓስ ጎይታኻ እቶ”።

ንባባት፡ ፍሊጲ3፡8-14፣ 1ጴጥ2፡11-19፣ ግ.ሓ.16፡9-18፣ ዮሐ 8፡1-11።

ሰብከት፡ “ከመ እንግር ፈቃደክ መከርኩ ኣምላኪዮ፣ ወሕግከኒ በማከለ ከርስዮ ዜኖኩ ጽድቀክ በማሕበር ዐቢይ”።”ኣምላኽይ ፍቓድካ ንምግባር ባህጊ ኣሎኒ፣ ሕግኻ እውን ኣብ ውሽጢ ልበይ እዩ፣ ጽድቕኻ ኣብ ጉባኤ ኣብሰርኩ” መዝ. 40፡8።

ኣብ ሕይወትና ኣብ ገለ እዋን ዘየሓጉስ እሞ ዘሕርቕ ነገር እንተ ተጓነፈና ኣብ ጽልኢ፣ ሕርቃን፣ ሕፍረት፣ ሕሜታ ኮታ ኣብ ዝተፈላለየ ስምዒት ንወድቕ። እንተ በዝሐ ሽኦ ኣብ ጽላለ እውን ዮብጽሕ እዩ። ገለ ሰባት ኣለዉ ነቲ ዝተጓነፎም ጸገም፣ ጌጋ፣ ኣብ ሕይወቶም ዘይርስዑ። ገለ ሰባት ከኣ ኣለዉ ሓንጎብ ምስ ጸልኡ ምስ ተቐየሙ ክምለሱ ዘጸግሞም፣ ሰባት ሓንጎብ ድሕሪ ኣብ ልዕሊኦም በደል ፈጺሞም ንኹሉ ጊዜ ኣብ ልቦም ሒዞም ይነብሩ።

ናይ ሎሚ ቃል ኣምላኽ ኣብ ዝሓለፈ ኣብ ሕይወትና ዝተጓነፈና ሓዲግና ኣብ ሓዲስ ሕይወትን መንፈስን ክንኣቱ እሞ ኣብ ሓዲስ ጉዕዞ ሕይወት ኣብቲ ኢየሱስ ዝሕብረና ክንኣቱ ይነግረና። ሓደ ካብቲ ኣብ እዋን ጸም ክንገብር ብተደጋጋሚ ክንፍጽሞ ዘሎና ኣብ ሕይወትና ክንሕደስ እዩ። ጊዜ ጸም ኣብ ሓዲስ ጉዕዞ ሕይወት እዩ ዘተኩር። ድላይ እግዚአብሔር ሓዲስ ሕይወት ኣብ ክርስቶስ ከቕርበልና እዩ።

ኣብ ትንቢት ኢሳያስ 43፡16~21 ዘሎ እንተ ኣንበብና “ነቲ ቕድም ዝነበረ አይትዘክሩ ነቲ ናይ ጥንቲ ሽኦ አይትሕሰቡ እንሆ ሓዲስ ነገር ክገብር እየ መገዲ ኣብ ምድረ በዳ ወሓይዝ ድማ ኣብ ምድሪ ኣጸምእ ክህብ እየ” እናበለ ንደቂ እስራኤል ኣብኡ ክምለሱ እሞ ሓዲስ ጉዕዞ ሕይወት ክሕዙ ይነግሮም።

ኣብ ወንጌል ዝተነበ እውን ኣብ ምሕረት ኣምላኽ ኣሚና ኣብቲ ዝሓለፈ ጸገማትና፣ ኃጢአትና፣ ድኽመታትና ተአሲርና ከይተረፍና ሓደስቲ ፍጥረት ክንከውን ይነግረና። ኣብ ሕይወት ንቅድሚት ጥራሕ ክንጉግዝ ኣሎና ምኽንያቱ እግዚአብሔር ጥራሕ እዩ ንኹሉ ዝመጽእ ዝቆጸር። ኣምላኽ ኩሉ ጊዜ ኣብ መንጎ ሕይወትና ኣትዩ ሓዲስ ጉዕዞ ሕይወት የቕርበልና። እስራኤላውያን ኣብ ስደት ኣብ ባቢሎን እንከለዉ ውርደትን ሕፍረትን ረኺቦም ብሓቂ ሕስረት ወሪድዎም በዚ ምኽንያት ኣምላኽ ሓዲግና እዩ ኢሎም ክሓስቡ ጀሚሮም። ነቲ ምስ ኣቦታቶም ዝገብሮ ዝነበረ ክዝክሩ ጀሚሮም። ስለ ምንታይ እዩ እግዚአብሔር ከምቲ ምስ ወለድና ዝገበሮ ዝነበረ ሎሚ ዘይገብር እናበሉ የጉረምርሙ ነሮም። እግዚአብሔር ግን ሎሚ ካብቲ ዝሓለፈ እዋን ዝግበየ ከምዝገብር ነገርዎም። ናይ ዝሓለፈ ክሓስቡ ኣየድልን ምኽንያቱ ሓዲስ ጉዕዞ ከምጽኣሎም ምዃኑ

ገሊጽሎም። በቲ ወሪድዎም ዘሎ ተስፋይ ከይቆርጹ፤ ዝተሳዕሩ ኮይኑ ከይርእዮም፤ ውርደት ከይስምዖም ምኽንያቱ ንሱ ጌና ፍቕሩን ሓልዮቱን ክገልጸሎም ምዃኑ ገሊጽሎም።

ሎሚ ንኣና እውን ኣብ ሓዲስ ሕይወትን ተግባርን ክንምለስ ይደልየና ኣሎ። ብሕማማትን ሞቱን ትንሣኤን ኢየሱስ ኣምላኽ ሓዲስ ሕይወት ክህበና እዩ። እዚ ኣምላኽ ዝህቦ ሓዲስ ሕይወት፣ ፍቕሪ፣ ሰላም፣ ሓቂ፣ ኣኽብሮት፣ ዕርቂ ከም ቅምድመ ኩነት ዝሓትት ስለ ዝኾነ ክንቅበሎ ኣሎና። ኣብዚ ኣብ ትንሣኤ ገጽና ኣብ እንጉዳዘሉ ዘሎና እዋን ንዝሓለፈ ሕማቕ ተግባርና ካብ ሰብን ኣምላኽን ዝፈልየና ቀቢርና ኣብ ሓዲስ ሕይወትን ትንሣኤን ክንኣቱ ንሕተት ኣሎና። እዚ ምስጢረ ትንሥኤ ሓዲስ ጉዕዞ ኮይኑ ካብ ኃጢአት ናብ ነጻነት ካብ ሞት ናብ ሕይወት እንሳገረሎ ጊዜ እዩ።

ወንጌል ብዛዕባ ሓንቲ ሰበይቲ ኣብ ዝሙት ዝተረኸበት በቶም ህዝቢ ንኩነኔ ዝተፈርደት ብኢየሱስ ግን ዕዳ ኃጢአታ ዝተሓድገላ ይነግረና። ፈሪሳውያንን ጸሓፍትን ኣብ ቅድሚ ኢየሱስ ኣቕሪቦም ከም ሕጊ ሙሴ ብዳርባ እምኒ ንሞት ክትፍረድ ወሲኖም ሓቲቶም። ኣብ ገጽ እታ ሰበይቲ ሕፍረት፣ ራዕዲ፣ ጣዕሳ፣ ፍንፍንቲ ምዃና ይርኤ ከምዝነበረ ብሩህ እዩ። እቶም ሰባት ኣብ ልዕሊኦ ሓንቲ ድንጋጼ የርእዩ ኣይነበሩን፣ ብዛዕባ እቲ ምስኣ ዝዝሙ ዝነበረ ሰብ ወላ ሓንቲ ይብሉ ኣይነበሩን ኣብኣ ጥራሕ እዮም ኣተኩሮም ዝነበሩ። ኣብዚ ናይ ጸታ ፍልልይን ንሳ ንበይና ከምዝገበርት ገርካ ምርኣይ ብርእሱ በደል ከም ዝኾነ የረድእ።

በቲ ዝገበረቶ ኃጢአት ኩሎም ኮኒኖማ ጸሊኦማ። ባዕላ ንርእሳ እውን ጸሊኦታ። በቲ ዘሕፍር ግብራ ንርእሳ በደለኛ ገራ ፈሪዳታ፣ ንርእሳ ሓንቲ ጽቡቕ ነገር ዘይግብኣ ድኽምቲ ፍጥረት ውርደት ዝግብኣ ገራ ርእያታ ትኸውን እያ። ኢየሱስ ኣብ ሕይወታ ሓዲስ ነገር ኣምጽእላ ብዛዕባ ርእሳ ዝነበራ ርድኢትን ብዛዕባ ካልኣት ዘርኣይዎን ንኹሉ ብምሕረት ስለ ዝቐረባ ኣብ ርእሳ ሓዲስ ነገር ኣርእይዎ። ንሱ በቲ ዝገበረቶ ፍርዲ መቕጻዕቲ ዘይኮነ ፍርዲ ምሕረትን ፍቕሪን ኣርእይዎ። ንዝሓለፈ ዘይኮነ ንዝመጽእ ሕይወታ ከም እትሓስብ ገርዋ። ነቶም ከሰስታ ቅድሚ ኣብኣ ፍርዲ ምግባሮም ርእሶም ክርእዩ ነገርዎም። “ካባኹም ኃጢአት ዘይብሉ መጀመርያ እምኒ ይደርብየላ ኢልዎም” (ዮሐ 8:7)። ኣብ ክንዲ ዝፈርዳ ዝከላኸለላ ኮይኑ።

ብዙሕ ጊዜ ዝሕተት ኣሎ ንሱ ኸኣ ኢየሱስ እንታይ ይጽሕፍ ነሩ ዝብል እዩ። ሰለስተ መልሲ ይውሃብ። 1.ነቲ ዝሓተትዎ መልሲ ክህበሉ ስለ ዘይደለ ሱቕ ኢሉ ይሓናጽጽ ነሩ ዝብሉ ኣለዉ። 2.ነቲ ኣብ ኤር. 17:13 ዘሎ “ኣ እግዚኣብሔር ተስፋ እስራኤል ንሰኻ ኢኻ እቶም ዚኃድጉኻ ዘበሉ ኺሓንኩ እዮም፣ ንኣኻ ንእግዚኣብሔር ነቲ ዘይነጽፍ ዓይኒ ማይ ስለ ዝኃደጉ ኸምቲ ብሓመድ ዝተጻሓፈ ስም ኪድምሰሱ እዮም” ዝብል ከምልክት ዝገበሮ እዩ ዝብሉ ኣለዉ። 3. ናይ እቶም ከሰስቲ ኃጢአት ይጽሕፍ ነሩ ዝብሉ እውን ኣለዉ ግን ብርግጽ ዝፈልጥ የለን። ኣብዚ ዝግድሰና እቲ ኢየሱስ ኣብታ ሰበይቲ ዘምጽኦ ምሕረትን ሕድገት ኃጢአትን እዩ።

እዚ ሰብኣይ (ኢየሱስ) ኣብ ክንዲ ፍርድን ሞትን ዘምጽኣላ ነጻነትን ምሕረትን ኣምጺኡላ እቲ ሓቀኛ መንነታን እንታይነታን ከምእትለብስ ገርዋ። ኣብ ሕይወታ ንኃጢአተኛ ሰብ ብኻልእ ኣረኣእያ ዝርኢ ሰብ ገጢምዎ። “ኣቲ ሰበይቲ እቶም ከሰስትኺ ደኣ ኣበይ ኣለዎ፣ ዝፈርደኪዶ የለን እዩ”. . . “ኣነ እውን ኣይፈርደክን እየ ኪዲ እም ደጊም ኣይትበድሊ” (ዮሐ 8:11) ኢልዎ። እዚ ቃላት ኢየሱስ ነዛ ሰበይቲ ቃላት ምሕረትን ሕውየትን ኮይኑ ሓዲስ ሕይወት ከፊቱላ። ኢየሱስ ንዝሓለፈ ሓዲጋ ሓዲስ ሕይወት ኣብ ፍቕሪ ሓጎስን ተስፋን መሰረት ገራ እትጉዳዞ ሕይወት ሓቢርዎ።

ንኣና እውን ንዝሓለፈ ግብርና ርእዩ ጣዕሳን ንስሓን እንተ ኣርኤና ይምሕረናን ይሓድገልናን። ኣምላኽ ኩሉ ጊዜ ንቅድሚት ኣብ ፍቕርን ሓልዮትን ከም እንጉዳዝ እናገበረ ይመርሓና። ኣምላኽ ኣብ ዝሓለፈ ጌጋናን ኃጢአትና ተጻቂጥና ከይንተርፍ ኢሉ በርቲዕና ክንጉዳዝ ተስፋ እናሃበ ከም እንጉዳዝ ይገብረና። ጸዎዕታና ከም ክርስትያን መጠን ብሓጎስን ሰላምን ክንመርሕ እዩ ጸዎዕታና።

ቅ. ጳውሎስ “ኣጎዋተይ ገና ናተይ ከም ዝገበርክዎ ገይረ ንርእስይ ኣይግምትን እየ፣ ሓደ ነገር ደኣ ኣሎ ነቲ ብድህረይ ዘሎ እናረሳዕኩ ናብቲ ኣብ ቅድመይ ዘሎ ኣቢላ እናተመጣጠርኩ ናብቲ

ሕንጻው ዕላማ አቢላ ናብቲ ዓስቢ ዓወት ናይ ሰማይ ጽውዓ አምላኽ ብክርስቶስ ኢየሱስ እጎዩ አሎኹ” (ፊል 3:13~14) ይብል። ንዝሓለፈ ኣብ ምሕረት አምላኽ ሓዲግና ንቅድሚት ኣብ ጸግኡ አሚና ክንጉዓዝ ከም ዘሎና ይነግረና።

ከምቲ ነታ ዘማዊት ሰበይቲ ዝገበሮ ኣባና እዋን ክገብር ነፍቅደሉ። ብምስጢረ ኑዛዜ ገርና ሕይወትና ኣብኡ ክነቕርብ እንተ ኸአልና “ኪድ/ኪዲ ደጊም ዳግም አይትአብስ/ሲ ኣነ እውን አይኩንነካን እየ ክብለና እዩ። እዚ ናይ እዛ ሰበይቲ ተመክሮ ኣብዚ ጊዜ ጸም አርብዓ ናይ ነፍስወከፍና ተመክሮ ክኸውን ይግባእ። እዚአ ሰበይቲ ብፈሪሳውያን ጸሓፍትን ብሓይሊ እያ ኣብ ቅድሚ ኢየሱስ አቕሪቦማ ንሕና ግና ባዕልና ኢና ኣብ ቅድሚ መንበረ ኑዛዜ ክነቕርብ ዘሎና። ኣብዚ ንብዓለ ትንሣኤ ኣብ እንቀራረብሉ ዘሎና እዋን ብዝሓለፈ ሕይወትና ጌጋናን ተግባርናን ክንጭነቕ ዘይኮነ ዘሎና ኩሉ ጊዜ ሕያዎት ቅኑዓት ኮና ክንጉዓዝ እዩ ዘድሊ።

ምሕረት አምላኽ ኩሉ ጊዜ ምሳና እዩ ሓንትስ ርኢና ንኸአል። ኣብኡ ተመሊስና ሓደስቲ ፍጥረት ክንከውን እዩ ድላዩ። እዛ ሰበይቲ ሓዳስ ሰብ ኮይና ፍቕርን ምሕረትን ኣብ ሕይወታ ክትርኢ ክኢላ። ነፍሲ ወከፍና ኣብ ልብና ኣብ ሕይወትና ሒዝናዮ ባራዩ ቅምታን ክፍኣትን ገሩና ዘሎ ሎሚ ካባና ኣብ መንበረ ኑዛዜ አራጊፍና ሓደስቲ ፍጥረት መልክዕ አምላኽ ዘንጸባርቕም እሙናት አገልገልቲ ክርስቶስ ክንከውን ፍቓደኛታት ንኹን።

ኣ ክርስቶስ ጎይታይ ዝኸፍኤ ኃጢአተይ ተሰኪመ እመጽእካ አሎኹ ተቐበለኒ። ነቲ ንዓመታት ካባኻ ፈልዩኒ ዝነበረ ሎሚ ክስዕሮ እሞ ምስ ኩሉ ሰላም ክገብር ልዕሊ ኹሉ ንኣኻ ክመስል እውስን አሎኹ እናበልና ብልብና ንዛረቦ። መሓሪ አምላኽ ምሕረቱ የውርደልና። ጉዕዞ ጸምና ጉዕዞ ንስሓ ገሩ ቅድስና ዝመልኦ ትንሣኤ ይግበረልና።

አባ ንጉሠ ፍሥሓ